

૩૪) જ્યારે દુનિયાવાળાઓને જોતા તો અલ્લાહ રાજી અને પ્રસન્ન રહે તે માટે આ દુઆ પઢતા હતા.

બિસ્મિલ્લાહિર રહમાનિર રહીમ

અલ્લાહ તઆલાના હુકમ પર પ્રસન્ન અને રાજી રહેવા માટે અલ્લાહ તઆલા માટે પ્રશંસા અને ગુણગાન છે. હું ગવાહી આપું છું કે તેણે પોતાના બંદાઓની રોઝીઓ અદ્દલ (ન્યાય)ના કાયદા અનુસાર વહેંચી છે અને સમગ્ર મખ્લૂક સાથે કૃપા અને ઉપકારનો અભિગમ અપનાવ્યો છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને એ વસ્તુઓથી કે જે બીજા લોકોએ આપેલી હોય તેમને અસ્તવ્યસ્ત અને વેરાણ છેરણ ન થવા દે જેથી હું તારી મખ્લૂક ઉપર ઈર્ષા કરું અને તારા ચુકાદાને તુરુછ સમજું અને જે વસ્તુઓથી મને વંચિત રાખ્યો છે તેને બીજાઓ માટે ફિન્તો અને કસોટી ન બનવા દે (જેથી તેઓ ગર્વની દૃષ્ટિએ મને તુરુછતાની દૃષ્ટિથી ન જુએ.)

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને તારા કઝા અને કદરના ચુકાદા ઉપર પ્રસન્નચિત્ત રાખ અને અમારા ભાગ્યની સ્વીકૃતિ માટે મારી છાતીમાં વિશાળતા પેદા કરી દે અને મારી અંદર વિશ્વાસની એવી રૂહ ફૂંકી દે કે હું એવો એકરાર કરું કે તારો ચુકાદો કઝા અને કદર, ભલાઈ અને શ્રેષ્ઠતાની સાથે આપેલો છે અને એ નેઅમતો ઉપર કે જે આભાર વ્યક્ત કરવાની બાબતમાં મને અર્પણ કરવામાં આવેલ છે એ વસ્તુઓ પર મારા આભારને સંપૂર્ણ અને અધિક ગણી લે કે જે નેઅમતો મારાથી રોકી લીધી છે. અને મને એ બાબતથી સુરક્ષિત રાખ કે હું કોઈ નિર્ધનને બદનામી અને તુરુછતાની નજરે નિહાળું અથવા કોઈ તવંગરની બાબતમાં (તેની તવંગરીના ઉપલક્ષમાં) ફઝીલત અને મહાનતાનું ગુમાન કરું એટલા માટે કે પ્રતિષ્ઠિત અને ફઝીલતવાળો તો એ છે કે જેને તારી ઈતાઅતે પ્રતિષ્ઠા બક્ષી હોય અને ઈજ્જતવાળો તો

એ છે કે જેને તારી ઈબાદતે ઈજ્જત અને સરબુલંદી બક્ષી હોય.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એવી ધન દોલતથી સૌભાગ્યશાળી બનાવ કે જે કદી સમાપ્ત થનાર નથી અને અમને શાશ્વત મુલક તરફ ઝડપથી પ્રવાહિત કરી દે. નિઃસંદેહ તું એકલો અને એકાકી અને એવો સ્વતંત્ર છે કે ન તો તારી કોઈ ઓલાદ છે કે ન તું કોઈની ઓલાદ છે કે ન તો કોઈ તારા જેવો અને સમકક્ષ છે. ★